

24.10.2017г.

ОДЛУКА

На Комисијата за жалби при Советот за етика во медиумите на Македонија (СЕММ), по жалбата на Јулијана Николовска за текстот насловен „Видео: Шилегов провоцираше па избега од дебата за екологија во Скопје кога се соочи со аргументите на Трајановски“, објавен на интернет порталот Куир.

ЖАЛБАТА Е ОСНОВАНА

Кодексот на новинари е прекршен во членот 1, 3 и 14.

Член 1

„Новинарот има право на слободен пристап до сите извори на информирање што се од јавен интерес. Новинарот треба да објавува точни, проверени информации и нема да прикрива суштински податоци и да фалсификува документи. Доколку информацијата не може да се потврди, или станува збор за претпоставка, односно шпекулација, тоа треба да се каже и да се објави. Точноста на информацијата треба да се провери колку што е тоа можно“.

Член 3

„Новинарот ќе настојува да биде обезбедено објавување на исправка, деманти и одговор во случај кога ќе биде утврдена неточност на информацијата“.

Член 14

„Известувањето од политичките процеси, посебно од изборите, треба да биде непристрасно и избалансирано. Новинарот мора да обезбеди професионална дистанца од политичките субјекти“



ОБРАЗЛОЖЕНИЕ

До извршната канцеларија на Советот за етика во медиумите на Македонија, на 12 октомври 2017 година, Јулијана Николовска поднесе жалба за текстот со наслов „Видео: Шилегов провоцираше па избега од дебата за екологија во Скопје кога се соочи со аргументите на Трајановски“, објавен на 12 октомври 2017 година, во 13:51 часот на интернет порталот „Куир“ (www.kurir.mk).

Во жалбата се наведува дека насловот од текстот не соодветствува со содржината на видеото.

Извршната канцеларија на СЕММ, во согласност со членот 14 од Правилникот за работа на Комисијата за жалби, по приемот и разгледување на жалбата, стапи во контакт со интернет порталот „Куир“ и побара уредничкиот колегиум да се изјасни по однос на наводите од жалбата. Од медиумот не одговорија на наводите на жалителот.

Комисијата за жалби најде дека жалбата во однос на содржината на текстот е **ОСНОВАНА**.

На седницата на 19.10.2017 година, Комисијата ги разгледа наводите на жалителот и изврши увид во наведениот текст.

Комисијата најде дека интернет порталот Куир го прекршил членот 1 од Кодексот на новинарите, во кој особено се издвојува воведниот дел од текстот:

„Кандидатот на СДСМ за градоначалник на Град Скопје, Петре Шилегов денеска избега од потпишувањето на „Платформата за чист воздух“, откако неговиот обид за провокација не успеа, па Шилегов соочен со аргументи го напушти настанот“.

Комисијата заклучи дека медиумот во горенаведениот пасус објавил неточна информација, откако претходно утврди дека кандидатот за градоначалник Петре Шилегов ја потпишал „Платформата за чист воздух“, спротивно на тврдењата на интернет порталот „Куир“.

Проверката на податоците и точноста се морални императиви на новинарството, затоа новинарот е должен да ја провери информацијата од што е можно повеќе извори, а најмалку два меѓусебно неповрзани извора.

Во продолжение, Комисијата утврди дека во текстот е прекршен и членот 3 од Кодексот на новинарите, според кој, новинарот ќе настојува да биде обезбедено објавување на исправка, демант и одговор во случај кога ќе биде утврдена неточност на информацијата.



Сите грешки мора да се потврдат и коригираат. Признавањето на грешката е доблест, а нејзиното прикривање неспоиво со професионалното достоинство.

Понатаму, Комисијата најде дека во текстот е прекршен и членот 14 од Кодексот на новинарите, кој вели дека известувањето од политичките процеси, посебно од изборите, треба да биде непристрасно и избалансирано. Новинарот мора да обезбеди професионална дистанца од политичките субјекти. Пропагандата за одредена политичка партија или опција е неспоива со новинарската професија.

Во согласност со наведеното, Комисијата одлучи како во диспозитивот.

Во работата на Комисијата учествуваа членовите Мирче Адамчевски, Мери Јордановска, Сефер Тахири, Теофил Блажевски, Гоце Герасимовски и Беким Ајдини.

Се обврзува интернет порталот „Курир“ (www.kurir.mk), во согласност со членот 18 од Деловникот за работа на Комисијата за жалби да ја објави оваа одлука.

Со почит,
Совет за етика во медиумите на Македонија



Претседател на Комисијата за жалби
Мирче Адамчевски

